



**umhvørvisstovan**

## Umhvørvisgóðkenning

Navn á virki við góðkenning: <b>Klaksvíkar Sleipistöð</b> <b>KSS</b>	
Bústaður hjá virki: <b>Kósaskákið 3</b> <b>700 Klaksvík</b>	
Galdandi fyri virkseimi: <b>Smiðjuvirkseimi við beding</b>	
Matr. nr.: <b>1009g, 1017 og 1018</b>	V-tal: <b>442593</b>
Mál nr.: <b>17/00734</b>	Galdandi frá: <b>28-08-2019</b>

Argir, hin 28-08-2019

Suni Petersen, deildarleiðari

Sjúður J. Ferjá, málsviðgeri

## 1 Góðkenning og heimild

Henda umhvørvisgóðkenning av virkseminum hjá Klaksvíkar Sleipistøð er givin við heimild í § 29 í lógtingslóg nr. 134 frá 29. oktober 1988, um umhvørvisvernd, við seinni broytingum, og § 1, nr. 4 í kunngerð nr. 54 frá 3. mai 1994 um at leggja eftirlits- og umsitingaruppgávur eftir umhvørvisverndarlógini til Umhvørvisstovuna, við seinni broytingum.

Henda góðkenning tekur ikki støðu til, um tað er neyðugt við góðkenning eftir aðrari lóggávu.

## 2 Umsókn og viðgerð

Umhvørvisstovan fekk 31. januar 2018 umsókn frá KSS, har søkt verður um umhvørvisgóðkenning fyri smiðjuvirksemið við beding hjá KSS.

Undir viðgerðini av umsóknini og í samband við at áseta treytir er m.a. hetta tilfar nýtt:

- Upprunaumsókn frá KSS, januar 2018.
- Branchevejledning frá aug. 2013: *Jern- og metal maskinværksteder*
- Vejledning fra Miljøstyrelsen: *Begrænsning af luftforurening fra virksomheder, der udsender svejserøg, nr. 13, 1997*
- TemaNord 2010:503. *Innsavning og handfaring av vandamiklum burturkasti á sleipistøðum í Norðurlondum.*
- TemaNord 2016:549. *Nordiske skibsværfter – Bedst Tilgængelige Teknikker (BAT)*
- Regulering av forurening fra skipsverft etter kaipittel 29 i forureningsforskriften. Miljødirektoratet 2016.
- Miljøkrav for skipsverft. Faktaark M-486 2016. Miljødirektoratet.

### 2.1 Málsviðgerð

Undir viðgerðini er serligur dentur lagdur á,

- at fyrirbyggja og avmarka dálking av luft, havi og jørð,
- at umhvørvisdálkandi evni ikki verða leidd út í umhvørvið,
- at óljóð og útlát av dusti verður avmarkað mest møguligt,
- at umhvørvisliga besta tøk tøkkin (BAT<sup>1</sup>) í størst møguligan mun verður nýtt,
- at vandin fyri óhappum, sum kunnu hava dálking við sær skal minkast mest møguligt,
- at virkið áhaldandi arbeiðir fyri at skifta evni, sum kunnu vera dálkandi, út við meira umhvørvisvinarlig evni,

Uppskot til umhvørvisgóðkenning varð sent KSS og Klaksvíkar kommunu tann 17-07-2019.


Hvørki KSS ella Klaksvíkar kommuna høvdu nakra viðmerking til uppskotið.

---

<sup>1</sup> **Best Available Techniques.** Hugtakið *besta tøk tøkkin* er at skilja sum mest framkomnu framleiðsluhættir, tilgongdir og rakstrarmannagongdir, sum til einhvørja tíð eru mest munadyggar fyri at fyrirbyggja og avmarka dálking frá ávísari vinnugrein ella ávísu virksemi. Hugtakið fevnir ikki bert um tøkniligar loysnir, men eisini um t.d. nútímans framleiðsluhættir, nýtslu av minni dálkandi rávørum, avmarking av burturkasti, endurnýstlu og endurvinning, umframt nýtslu av rávørum og orku. Ein treyt fyri at koma undir hugtakið er eisini, at tøkkin er roynd og tøk á marknaðinum fyri rímiligan kostnað.

## 2.2 Lýsing av virkseminum

Virksemið umfatar virksemið sum er á matr. nr. 1009g, 1017 og 1018 á havnarlagnum í Klaksvík.



Sambært byggisamtyktini fyri Klaksvíkar kommunu er talan um vinnuøki B9 Á Kósini.

Virksemið á KSS er ný- og umbygging eins væl og umvæling og viðlíkahald av skipum, og øðrum flótandi eindum, sum liggja við kai ella verða tikin upp á beding. Talan er bæði um stál-, aluminium-, glasfíbur- og timburskip, maskineindir og maskinlutir. Virksemið er harafturat tilevning og umvæling av stáleindum á landi og søla av evnum og tilfari.

## 3 Lýsing av umhvørvisviðurskiftum

### 3.1 Útlát til sjógv

Tá skip verða umvæld ella viðlíkahildin, verða tey tikin upp á beding ella tey liggja við kai, alt eftir hvat arbeiði skal gerast.

Útlát kemur einamest frá viðgerð av skipum, sum eru á beding. Tá skip, sum eru á beding, verða hátrýstspulað dettur gomul máling, reinsievni ella annað av skipinum. Harafturat kann olja leka úr skipi, sum er á beding.

Spillvatn, sum kemur frá skipum á beding, verður samlað í tveir brunnar niðast á bedingini. Síðani verður tað pumpað gjøgnum eina partikkul-fellu og víðari yvir í reinsiskipanina.

Reinsiskipanin er uppbygd við einum sandfangi á 2500 litrar og einum oljuskiljara við koalecensfilturi. Royndartøkubrunnur er eftir hesa reinsing.

Oljusperra liggur altíð úti, tá skip eru á beding. Um nakað óhapp hendir, verður skimmari lagdur innan fyri sperruna, sum kann taka møguligt útlát upp so hvørt. Um høg flóð er, kann sjógvur koma niðan í brunnin. Um nakað av botnfalli fer út, er trupult at afturhalda tí.

Spillivatn frá verkstaðnum verður leitt ígjøgnum somu reinsiskipan við sandfangi, oljuskiljara og koalescensfiltri.

Eftir reinsingina verður alt spillivatnið leitt út á sjógv 1 metur undir lægstu fjøru. Treyt verður sett um, at KSS altíð skal tryggja, at spillivatnið verður leitt út har vatnskiftið er stórt.

Fyri at tryggja, at reinsiskipanin altíð virkar til fulnar, verður treyt sett um viðlíkahald av reinsiskipanini. Harafturat skulu takast royndir av spillivatninum, hetta fyri at fylgja við um spillivatnið, sum verður leitt út er nóg væl reinsað. Um spillivatnaskanningar vísa, at ein ávís nøgd av dálkandi evnum verða leidd út, kann Umhvørvisstovan krevja, at KSS ger kanningar av resipientinum. Hetta fyri at síggja, um resipienturin tolir hesa útleiðing.

Fyri at avmarka dálkingina frá einum møguligum óhappi, verður treyt sett um, at bert tann nøgðin av máling, reinsievni ella øðrum, sum skal nýtast dagliga, kann standa úti á bedingsøkinum. Restin skal standa inni á goymslu.

Um skip, sum liggja við kai og verða trýstspulað ella sproytumála á teimum útvendu lodrættu skipssíðunum, ber ikki til at samla gamla máling ella annað sum dettur av skipinum á sjógv, upp. Tí verður treyt sett um, at skip einans mugu trýstspulast, við so høgum trýsti at máling og tílíkt loysnar, um tey eru á beding. Vanlig vasking annars kann gerast meðan skipið liggur við kai. Treytir verða settar til at hetta ikki elvir til óneyðuga dálking og ampar.

### 3.2 Útlát til luft

Útlát til luft frá virkseminum á KSS kann m.a. vera, dust, sveiriroykur, málingabitlar og loysingarevni frá máling og reinsievnum.

Tá skip skulu málást, verða tey antin sproytumálað ella verður málað við pensli ella rullu.

Tá tað verður málað, verða loysingarevni leidd út í luftina. Harafturat verða málingarbitlar leiddir út í luftina, tá sproytumálað verður. Útlátið frá loysingarevnum er trupult at avmarka, meðan málingabitlar, sum kunnu vera til ampa uttanfyri økið hjá KSS, kunnu avmarkast við at avbygja staðið, meðan sproytað verður. T.d. kann ein dúkur ella verja setast yvir staðið har sproytumálað verður. Treyt verður sett um, at virksemið frá sproytumáling ikki viðførir ampar av málingablitlum o.ø. uttanfyri økið hjá KSS.

Virksemið, ið er knýtt at smiðju- og goymslubygninginum er vanligt smiðjuarbeiði umframt goymla av maskinlutum. Í bygninginum er útsúgving og kann hetta virksemið tí hava við sær útleiðing av sveisiroyki, lukti frá loysingarevnum o.l.

Virksemið á KSS kann geva nakað av óljóði m.a. frá hátrýstspuling og í styttri tíðarbilum frá tilevning av stáltilfari, so sum banking. Treytir verða tí settar fyri óljóð.

### 3.3 Goyslur

Ávísar nøgdir av máling, reinsievnum og øðrum evnum eru á goysluni hjá KSS. Hesi skulu goymast soleiðis, at tey ikki elva til dálking. Treyt verður eisini sett til, at KSS áhaldandi roygnir at skifta skaðilig evni út við heilsu- og umhvørvisvinaligari evni.

### 3.4 Burturkast

Frá virkseminum hjá KSS eru fleiri ymiskir bólkar av burturkasti og skal hetta skiljast sambært galdandi reglum.

KSS skal hava neyðugt tal av bingjum, sum tryggjar at alt burturkast verður skilt rætt og goymt í bingjum. Treyt verður sett um, at hetta goymsluøki verður væl skipað og hildið reint og ruddiligt. Um spillivatn ella regnvatn frá goymsluøkinum vísir seg at verða dálkað, so skal KSS gera neyðuga reinsing, áðrenn tað verður leitt út.

Treyt verður sett um at alt burturkast verður latið góðkendum móttakara.

### **3.5 Annað**

Treyt verður eisini sett um, at virkið skal hava fasta mannagongd við at kunna undirveitarar og onnur, sum arbeiða umborð á skipum, sum eru á beding, um viðkomandi treytir viðv. útláti til sjógv, óljóð o.a. sum eru settar til KSS. Hetta kann t.d. gerast við at lata øllum, sum arbeiða umborð á skipunum, avrit av umhvørvisgóðkenningini ella hava skrivligar mannagongdir fyri, hvussu ávíst virksemi skal fara fram sambært treytunum.

## 4 Góðkenningartreytir

Umhvørvisgóðkenningin er givin við hesum treytum:

### 4.1 Almennar treytir

- 4.1.1 Henda umhvørvisgóðkenning, við møguligum broytingum og dagføringum, skal altíð finnast á virkinum, og skulu øll viðkomandi starvsfólk kenna innihaldið og verða kunnað um ta lóggávu, sum góðkenningin er grundað á.
- 4.1.2 Eigaraskifti, navnabroyting ella avtøka skal fráboðast Umhvørvisstovuni. Um virkseimið heldur uppat, skal alt tilfar og øll útgerð beinast burtur.
- 4.1.3 KSS hevur ábyrgdina av øllum útláti, dálking, óljóði o.ø., sum koma frá skipum, smiðjuvirkseminum, o.ø., sum eru á beding ella nýta smiðjuna, eisini um onnur enn starvsfólk hjá KSS eru atvoldin.
- 4.1.4 Allar sýnistøkur, kanningar v.m. sum verða kravdar í umhvørvisgóðkenningini skulu gerast av starvsstovu, sum kann góðkennast av Umhvørvisstovuni.
- 4.1.5 Allar sýnistøkur, kanningar, metingar av úrslitum og metingar annars verða goldnar av KSS.
- 4.1.6 Virkseimið má ikki víðkast ella broytast byggifrøðiliga ella rakstrarliga á ein hátt, ið økir um útlát ella vanda fyri útláti, fyrr enn góðkenning er fingin til hesa víðkan ella broyting.
- 4.1.7 Umhvørvisstovan hevur eftirlit við virkseminum. Eftirlitið verður útint sambært kap. 7 í umhvørvisverndarlógini.
- 4.1.8 Í 5 ár eftir at góðkenningin er givin kunnu ikki gevast boð ella forboð enn ásett í hesi góðkenning, um so er at:
  - ampar verða av virkseminum, sum ikki kundu síggjast tá góðkennignin varð givin,
  - nýggjar upplýsingar eru komnar fram um dálkingar-/skaðaárin,
  - dálkingin elvir til umhvørvislig skaðaárin, ið ikki kundu síggjast frammanundan, tá ið góðkenningin varð givin, ella
  - dálkingin í aðrar mátar verður størri enn hon, ið góðkenningin er givin eftir.
- 4.1.9 Tá ið meira enn 5 ár eru gingin eftir at góðkenningin er lýst, kann Umhvørvisstovan broyta treytirnar í hesi, tá ið tað er umhvørvisliga grundað, ella um betri reinsingarhættir ella minni dálkandi framleiðsluhættir eru komnir fram.

### 4.2 Innrætting og virkseimi

- 4.2.1 Virkseimið skal rekast sambært góðkenningartreytunum og sum ávíst í móttikna tilfari.
- 4.2.2 Øki, sum hoyra til KSS, skulu vera týðiliga merkt og haldast rein og ruddilig.
- 4.2.3 Bedingsøkið og onnur arbeiðsøki, ið hoyra til virkið, bæði innandura og uttandura, har móguleiki er fyri spilli av t.d. olju, máling ella øðrum kemiskum evnnum, skulu hava fast undirlag.
- 4.2.4 Høllir, ið nýtt verða til goymslu av olju, máling, reinsievnum o.ø., skulu hava hóskaði tætt undirlag, soleiðis at móguligir lekar kunnu haldast aftur.
- 4.2.5 Har vandi er fyri spilli av máling, olju o.ø., skal arbeiðast á skynsaman hátt, so at dálking ikki stendst av hesum.

### 4.3 Spillivatn

- 4.3.1 Frárenningar á bedingsþokinum, vaskiþokinum og smiðjuni skulu fyrast í brunn, sum tryggjar at onki fer óreinsað á sjógv.
- 4.3.2 Møguligir lekar frá skipum skulu kunna haldast aftur, soleiðis at onki sum kann dálka, kann renna á sjógv.
- 4.3.3 Aftan á reinsingina og áðrenn spillivatnið verður leitt út, skal vera møguligt at taka sýni av spillivatninum.
- 4.3.4 Spillivatn skal leiðast í útleiðing, har rákið førir spillivatnið úr landi, og har vatnskiftið áhaldandi er so stórt, at útleiðingar hvørki elva til uppsavnan av evnum og tilfari, til slóðir í sjónum ella til aðrar broytingar í umhvørvinum.
- 4.3.5 Munnin á spillivatnsútleiðingini skal í minsta lagi vera 1 metur undir størstu fjøru.
- 4.3.6 Reinsiskipanin skal vera undir regluligum eftirliti og reinsast og røkjast soleiðis, at hon altíð virkar til fulnar.
- 4.3.7 Fyri at avmarka útleiðingina mest møguligt, skal møguligt spill av olju ella øðrum takast upp og burturbeinast áðrenn undirlagið verður spulað.
- 4.3.8 Ikki er loyvt at sproytumála ella hátrýstspula lodrættar útvendar skipssíðir á skipum, sum liggja við kai. Tó kann vanlig vasking fara fram, har eitt nú trýsti av spulingini skal vera somikið lágt at máling og annað ikki loysnar.
- 4.3.9 Møguligt spillvatn frá verkstaði skal leiðast gjøgnum oljuskiljara sum tryggjar, at innihaldið av mineralskari olju í mesta lagi er 10 mg/l.
- 4.3.10 Nýtsla av reinsievnum skal avmarkast mest møguligt.
- 4.3.11 Miðast skal eftir at nýta mest umhvørvisvinaligu máling og reinsievnum.
- 4.3.12 Miðast skal eftir at nýta bestu tøkni BAT, og skal tøka reinsiútergerðin altíð nýtast til fulnar, soleiðis at virkið kann halda øll útlát so lág sum gjørligt.

### 4.4 Útlát til luft

- 4.4.1 Tá skip á beding verða sproytumálað, skal KSS altíð tryggja, at hetta ikki viðførir ampar av málingabitlum, dusti ella øðrum uttan fyri økið hjá KSS, við m.a. at avbygja/innilokað økið sum verður sproytumálað.
- 4.4.2 Um ampar eru av málingabitlum, dusti, lukti ella vandi kann vera fyri heilsu, skulu neyðug tiltøk setast í verk.
- 4.4.3 Útsúgving skal vera frá øllum innanduraøkjum, har virkseimið kann hava dust ella lukt við sær. Allar útleiðingar til luft skulu fyrast uppeftir í minsta lagi 1 metur yvir tak.

## 4.5 Burturkast

- 4.5.1 Alt burturkast skal handfarast í samsvari við galdandi reglur um burturkast<sup>2</sup>, og skal latast til góðkendan móttakara.
- 4.5.2 Burturkast skal goymast í ílötum ella bingjum, sum eru egna til endamálið, og skal standa soleiðis, at tað ikki elvir til dálking ella er til ampa.
- 4.5.3 Burturkast skal regluliga latast góðkendum móttakara, soleiðis at goymslurnar ikki gerast ov stórar.
- 4.5.4 Umhvørvisstovan kann krevja vátan frá KSS, sum vísur nøgd, slag og hvar ávíst burturkast er latið.

## 4.6 Óljóð, ristingar og ljós

### 4.6.1

Ískoytið til óljóðtyngdina við næsta grannamark frá virkseminum hjá KSS og beinleiðis avleiddum virkseimið, má ikki fara upp um niðan fyri standandi mørk:

Dagur	Klokkutíð	Tímar	Øki 1 dB(A)	Øki 2 dB(A)	Øki 3 dB(A)	Øki 4 dB(A)
Mánadag til fríggjadag	07-18	8	70	60	55	45
Leygardag	07-14	7	70	60	55	45
Leygardag	14-18	4	70	60	45	40
Sunnu- og halgidagar	07-18	8	70	60	45	40
Allar dagar	18-22	1	70	60	45	40
Allar dagar	22-07	0,5	70	60	40	35
Hámarksvirði	22-07				55	50

Óljóðtyngdin: Óljóðstøði, mált sum orkujavnað, A-vigað ljóðtrýststøði í dB(A) við næsta grannamark  
Tímar: Miðal óljóðtyngdin fyri teir mest larmandi samhangandi tímarnar í einum samdøgurstíðarskeiði, má ikki fara upp um markvirðið, t.d. má miðalvirði fyri 8 samhangandi dagtímar (millum kl. 07-18) ikki fara upp um 45 dB(A) fyri Øki 4.

Øki 1: Vinnuøki, har larmandi virkseimi kann fara fram

Øki 2: Vinnuøki, har minni larmandi virkseimi kann fara fram

Øki 3: Blandað bústaðar- og Miðstaðarøki

Øki 4: Bústaðarøki

- 4.6.2 Um ampar verða av óljóði, skal KSS seta bøtandi atgerðir í verk.
- 4.6.3 Um ampar verða av óljóði frá virkseminum, kann Umhvørvisstovan krevja óljóðsmátningar gjørdar, tó í mesta lagi einaferð um árið.
- 4.6.4 Alt virkseimið skal fara fram soleiðis, at tað ikki hevur ampar av lágfrekventum ljóði ella ristingum.
- 4.6.5 Nýtsla av ljósum skal vera soleiðis, at hetta ikki hevur við sær ampa.

<sup>2</sup> Kunngerð nr. 147 frá 19. okt. 1995 um burturkast, broytt við kunngerð nr. 90 frá 28. sept. 2007



## 4.7 Umhvervisstýring

- 4.7.1 KSS skal hava eina umhvervisstýrisskipan.
- 4.7.2 Umhvervisstýrisskipanin skal m.a. innihalda mannagongdir fyri stýring av virkseminum, røkt av reinsiskipanum, skráseting, dálkingaravmarkandi tiltøk, o.a.
- 4.7.3 KSS skal tryggja, at allir veitarar, sum arbeiða inni á økinum hjá KSS eru kunnaðir um treytirnar í hesi góðkenning.
- 4.7.4 KSS skal hava fasta mannagongd við at kunna undirveitarar ella onnur sum arbeiða umborð á skipum, um ávísar relevantar treytir, sum eru settar til KSS.
- 4.7.5 KSS skal hava niðurskrivaðar mannagongdir fyri fyribyrging av óhappum og hvat skal gerast um óhapp hendir.
- 4.7.6 Umhvervisstovan skal hava avrit av umhvervisstýrisskipanini og tilhoyrandi mannagongdum.
- 4.7.7 Um nøkur broyting verður gjørd í umhvervisstýrisskipanini, skal Umhvervisstovan kunnast um hetta.

## 4.8 Sýnistøkur og kanningar

- 4.8.1 Seks ferðir, við áleið einum mánaða millumbili skulu takast sýni av spillivatninum, áðrenn tað verður leitt á sjógv. Fyrstu ferð tveir mánaðir eftir at góðkenningin er komin í gildi. Sýnistøkur skulu takast av stovni/verkstovu sum Umhvervisstovan kann góðkenna.
- 4.8.2 Sýnistøkur og kanningar skulu altíð gerast meðan virksemini er á staðnum.
- 4.8.3 Spillivatnið skal kannast fyri:
  - Olju (mineral)
  - Suspendera evni
  - Botnfelliligt evni
  - pH-virðið
  - TBT
  - Arsen, blýggj, kadmium, kopar, sink, krom og kyksilvur.
- 4.8.4 Eftir at Umhvervisstovan hevur móttikið úrslitini frá hesum kanningum verður støða tikin til títtleikan av sýnistøkum framyvir og um neyðugt er at gera kanningar fyri somu evni í resipientinum.
- 4.8.5 Umhvervisstovan kann krevja at KSS kannar fyri onnur evni enn ásett í 4.8.3.
- 4.8.6 Umhvervisstovan kann krevja, at KSS ger kanningar av sjógvi og av botninum útfyri bedingsmunnan fyri at meta um møgulig dálkingarárin frá virkseminum.
- 4.8.7 Vísa kanningarúrslitini, at upphópan av ávísnum evnum fer fram, kann Umhvervisstovan krevja, at virkið við ávísari freist ger eina ætlan fyri bótandi tiltøkum.

## 4.9 Óhapp

- 4.9.1 Hendir eitt dálkingaróhapp<sup>3</sup>, skulu beinanvegin setast í verk tiltøk til avmerking og upprudding.
- 4.9.2 Óhapp, sum hava dálking við sær, skulu fráboðast Umhvørvisstovuni. Eisini skal ein frágreiðing um orsök og møguleg tiltøk v.m. sendast Umhvørvisstovuni.

## 4.10 Rakstarkráseting/Umhvørvisfrágreiðing

- 4.10.1 KSS skal skráseta hesar upplýsingar:
- Tal og stødd av skipum, sum hava verið á beding,
  - Samlaða víddin av yvirflatum á skipasíðum sum er viðgjørd,
  - Nøgd og slag av máling, reinsievnum o.a. pr. ár,
  - Nøgd av burturkasti, tilskilað slag og hvønn tað er latið til,
  - Rakstrartrupulleikar/óhapp sum hava umhvørvisligan týdning,
  - Onnur viðurskifti av umhvørvisligum týdningi.
- 4.10.2 Rakstarkrásetingarnar skulu til eina og hvørja tíð kunna síggjast av eftirlitsmyndugleikanum, og skulu goymast í minasta lagi 5 ár.
- 4.10.3 KSS skal á hvørjum ári gera umhvørvisfrágreiðing, sum inniheldur omanfyri nevndu skrásetingar, saman við kanningarúrslitum og møguligum óhappum, sum hava dálking við sær. Somuleiðis skal frágreiðingin innihalda frágreiðing um gjørd og ætlað umhvørvistiltøk.
- 4.10.4 Umhvørvisfrágreiðingin skal sendast Umhvørvisstovuni í seinasta lagi 1. mars í avloysandi ári.

## 5 Kæruvegleiðing

Henda avgerð kann, sambært § 66 í løgtingslóg nr. 134 frá 29. oktober 1988, um umhvørvisvernd, sum broytt við løgtingslóg nr. 128 frá 22. desember 2008, kærast til landsstýrismannin við umhvørvismálum. Kæran skal sendast Umhvørvisstovuni, sum síðan sendir hana til landsstýrismannin við neyðugum skjølum.

Kærufreistin er 4 vikur frá tí degi, umhvørvisgóðkenningin er almannakunngjørd. Um kærufreistin er úti ein leygardag ella ein halgidag, verður kærufreistin longd til tann fyrstkomandi gerandisdagin.

---

<sup>3</sup> Dálkingaróhapp skulu eisini fráboðast til Løgregluna (dálking á landi) ella til Sjóbjargingarstøðina, MRCC-Tórshavn (dálking á sjónum).